

**പതിനാലാം കേരള നിയമസഭ
പതിമൂന്നാം സമ്മേളനം**

നക്ഷത്ര ചിഹ്നമിടാത്ത ചോദ്യം നം.1562

04.12.2018 ൽ മറുപടിയ്ക്ക്

കാർഷിക മേഖലയുടെ പുനരുദ്ധാരണത്തിനായി സമഗ്രപദ്ധതികൾ

ചോദ്യം

മറുപടി

**ശ്രീ.രാജ എബ്രഹാം
പ്രൊഫ.കെ.യു. അരുണൻ
ശ്രീ.എസ്.രാജേന്ദ്രൻ
ശ്രീ.സി. കെ. ശശീന്ദ്രൻ**

**ശ്രീ. വി.എസ്. സുനിൽ കുമാർ
(കൃഷി വകുപ്പ് മന്ത്രി)**

എ) പ്രളയാനന്തരം കാർഷിക മേഖലയുടെ പുനരുദ്ധാരണത്തിനായി എന്തെല്ലാം സമഗ്രപദ്ധതികളാണ് ആവിഷ്കരിക്കാൻ ഉദ്ദേശിക്കുന്നതെന്ന് വിശദമാക്കാമോ;

എ) പ്രളയംമൂലം കേരളത്തിലെ കാർഷിക മേഖലയ്ക്ക് കനത്ത നാശനഷ്ടമാണ് ഉണ്ടായിട്ടുള്ളത്. വിവിധ വിളകൾക്കുണ്ടായ നാശനഷ്ടത്തോടൊപ്പം ആസ്തികൾക്കും സർക്കാർ ഫാമുകൾക്കും നാശനഷ്ടമുണ്ടായി. കൂടാതെ മണ്ണിന്റെ ഘടനയിൽ വ്യത്യാസം സംഭവിച്ചതോടൊപ്പം ധാരാളം കർഷകർക്ക് കൃഷിഭൂമിതന്നെ നഷ്ടമാകുന്ന സ്ഥിതിയുമുണ്ടായി. പ്രളയംമൂലം തകർന്നടിഞ്ഞ കാർഷിക മേഖലയുടെ പുനരുജ്ജീവനത്തിനായി വിവിധ പ്രവർത്തനങ്ങളാണ് കൃഷിവകുപ്പ് നടത്തി വരുന്നത്.

വെള്ളപ്പൊക്കക്കെടുതിമൂലം വിളകൾക്കും കൃഷിഭൂമിക്കും ഉണ്ടായ വൻതോതിലുള്ള നാശത്തിന്റെ വെളിച്ചത്തിൽ 2018-19 ലെ വാർഷിക പദ്ധതിയിൽ ഉൾപ്പെട്ട പദ്ധതികളിൽ മാറ്റംവരുത്തിക്കൊണ്ട് വെള്ളപ്പൊക്ക ദുരിതാശ്വാസം ലക്ഷ്യമിട്ടുകൊണ്ടുള്ള 22.19 കോടി രൂപയുടെ പുതുക്കിയ പദ്ധതികൾക്ക് ഭരണാനുമതി നൽകി. ഇതിൽ നെൽവിത്ത്, പച്ചക്കറി വിത്ത് എന്നിവയുടെ സൗജന്യ വിതരണം, എലിനശീകരണ ക്യാമ്പയിൻ, ഓപ്പറേഷൻ കോൾ ഡബിൾ, മൂല്യവർദ്ധനവിന്റെ ഭാഗമായി ചെറുകിട, ഇടത്തരം കാർഷികോല്പന്ന സംസ്കരണ യൂണിറ്റുകൾക്ക് ധനസഹായം, പുഷ്പകൃഷി വികസനം തുടങ്ങിയ പദ്ധതികൾ ഉൾപ്പെടുത്തിയിട്ടുണ്ട്. കൂടാതെ നിലവിലുള്ള കൃഷി പുനരുദ്ധാരണത്തിനും പുതു കൃഷി ആരംഭിക്കുന്നതിനും മണ്ണിന്റെ ഫലഭൂയിഷ്ടി വർദ്ധിപ്പിക്കുന്നതിനുമായി വിവിധ കാർഷിക പ്രവർത്തനങ്ങൾ നടപ്പിലാക്കുന്നതിനായി 2018-19 ലെ കൃഷി വകുപ്പിന്റെ ബഡ്ജറ്റ് വിഹിതത്തിൽ നിന്നും

90.00 കോടി രൂപയുടെ പ്രത്യേക പാക്കേജ് പദ്ധതിയിൽ 43.62 കോടി രൂപയ്ക്ക് ഉള്ള പദ്ധതികൾക്ക് ഭരണാനുമതി നൽകി നെൽ വിത്ത് സൗജന്യമായി വിതരണം ചെയ്യുന്നതിനും പാടശേഖരങ്ങളുടെ അടിസ്ഥാന സൗകര്യ വികസനവും പദ്ധതിയിൽ ഉൾപ്പെടുത്തിയിട്ടുണ്ട്. പച്ചക്കറി, സുഗന്ധവ്യഞ്ജന വിളകൾ എന്നിവയുടെ വികസനത്തോടൊപ്പം ഫാമുകളുടെ അടിസ്ഥാന സൗകര്യ വികസനം, പ്രളയംമൂലം നശിച്ച പമ്പ് സെറ്റുകൾ, പെട്ടി, പറ എന്നിവയുടെ റിപ്പയറിംഗ് എന്നിവയും പ്രളയാനന്തരം ഉണ്ടായ പ്രധാന പ്രശ്നങ്ങളായ വിളകളിലെ രോഗകീടബാധ, എലിശല്യം എന്നിവയ്ക്കുള്ള പരിഹാരമാർഗ്ഗങ്ങളും ഉൾപ്പെടുത്തിയിട്ടുണ്ട്. പ്രളയംമൂലം കൃഷി നശിക്കുകയും കൃഷിയിടങ്ങൾ നഷ്ടപ്പെടുകയും ചെയ്ത കർഷകരുടെ ആത്മവിശ്വാസം വീണ്ടെടുക്കുന്നതിനാവശ്യമായ കാൺസലിംഗ്, മറ്റ് പരിശീലനങ്ങൾ എന്നിവയും ഉൾപ്പെടുത്തിയിരിക്കുന്നു. മണ്ണിന്റെ ഘടന വീണ്ടെടുക്കുന്നതിനായി കമ്മായവസ്തു വിതരണവും ഈ പദ്ധതിയിൽ ഉൾപ്പെടുത്തിയിട്ടുണ്ട്.

പ്രളയ നിവാരണത്തിനുള്ള പ്രത്യേക പാക്കേജിൽ ഉൾപ്പെടുത്തി സംസ്ഥാന ഹോർട്ടികൾച്ചർ മിഷൻ ഡയറക്ടർ കേന്ദ്ര സർക്കാരിന് സമർപ്പിച്ച മിഷൻ ഫോർ ഇന്റഗ്രേറ്റഡ് ഡെവലപ്മെന്റ് ഓഫ് ഹോർട്ടികൾച്ചർ പദ്ധതിയിൻ കീഴിൽ ഹോർട്ടികൾച്ചർ മേഖലയുടെ പുനഃരൂഢനത്തിനും കർഷകർക്ക് അധിക വരുമാനം ലഭിക്കുന്നതിനുമായി കേന്ദ്രസർക്കാരിന് സമർപ്പിച്ച 102.1855 കോടി രൂപയുടെ പദ്ധതിയിൽ കേന്ദ്ര, സംസ്ഥാന വിഹിതം 60:40 അനുപാതത്തിൽ 93.395 കോടി രൂപയുടെ പദ്ധതിക്ക് കേന്ദ്ര സർക്കാരിന്റെ അംഗീകാരം ലഭിച്ചിട്ടുണ്ട്.

വെള്ളപ്പൊക്കം മൂലം കാർഷിക മേഖലയിലുണ്ടായ നാശനഷ്ടങ്ങൾക്ക് കേന്ദ്രസർക്കാരിന്റെ ധനസഹായം ലഭിക്കുന്നതിനായി വിശദമായ മെമ്മോറാണ്ടം കേന്ദ്ര സർക്കാരിന് സമർപ്പിച്ചിട്ടുണ്ട്. നാശനഷ്ടം നേരിട്ട കൃഷിയിടങ്ങൾ പൂർവ്വസ്ഥിതിയിലേയ്ക്ക് കൊണ്ടുവരുന്നതിന് അടിസ്ഥാന കൃഷി പ്രവർത്തനങ്ങൾ ആരംഭിക്കുക, മണ്ണ്-ജല സംരക്ഷണ പ്രവർത്തനം നടപ്പിലാക്കുന്നതു വഴി പരിസ്ഥിതി പുനസ്ഥാപനം സാധ്യമാക്കുക, കർഷകർക്ക് ഉൽപാദനോപാധികൾ, യന്ത്രസാമഗ്രികൾ തുടങ്ങിയവ സബ്സിഡി നിരക്കിൽ നൽകുക, നിലവിലുള്ള കാർഷിക കർമ്മസേനകൾ ശക്തിപ്പെടുത്തുക, കൃഷിവകുപ്പിന് കീഴിലുള്ള

ഫാമുകൾക്കുവേണ്ടി വികസനം, കിഴങ്ങുവർഗ്ഗവിളകളുടെ പുനരുജ്ജീവനം, കരുമുളക് മറ്റ് സുഗന്ധ വ്യഞ്ജനവിളകൾ എന്നിവയുടെ കൃഷി പുനരുജ്ജീവിപ്പിക്കുക, പരമ്പരാഗത ചെറുധാന്യവിളകളുടെ സംരക്ഷണം, തെങ്ങുകൃഷി പുനരുദ്ധാരണം, കാർഷിക മേഖലയിലെ ദുരന്ത നിവാരണം എന്നീ ഘടകങ്ങൾക്കായി ആകെ 1602 കോടി രൂപയാണ് ആവശ്യപ്പെട്ടിട്ടുള്ളത്.

പ്രളയക്കെടുതിയിൽ നിന്നും കേരളം കരകയറിക്കൊണ്ടിരിക്കുന്ന സാഹചര്യത്തിൽ ശാസ്ത്രീയ സമീപനത്തിലൂടെയും സന്നദ്ധ സേവനത്തിലൂടെയും കാർഷിക മേഖലയുടെ പുനസൃഷ്ടി സാധ്യമാക്കുന്നതിന് 'പുനർജനി' എന്ന പേരിൽ ബൃഹത്തായ പ്രവർത്തനങ്ങൾ കൃഷി വകുപ്പ് നടത്തിക്കൊണ്ടിരിക്കുകയാണ്. ആലപ്പുഴ, കോട്ടയം, പാലക്കാട്, തിരുവനന്തപുരം ജില്ലകളിൽ ഇത് നടപ്പിലാക്കി. മറ്റുള്ള ജില്ലകളിൽ നടപ്പിലാക്കുവാനുള്ള പ്രവർത്തനങ്ങൾ പുരോഗമിച്ചു വരുന്നു.

കൂടാതെ, പ്ലാനിംഗ് ബോർഡ് അംഗീകാരത്തിനായി സമർപ്പിച്ചിട്ടുള്ള 2019-20 വർഷത്തെ വാർഷിക പദ്ധതിയിൽ കാർഷിക മേഖലയുടെ പുനരുജ്ജീവനത്തിനായി 'പുനർജനി' എന്ന പേരിൽ പുതിയ പദ്ധതി ഉൾപ്പെടുത്തിയിട്ടുണ്ട്.

ബി) കൃഷി നാശം മൂലമുണ്ടായ നഷ്ടത്തിൽ നിന്ന് കരകയറാൻ കർഷകർക്ക് ഇടക്കാല വായ്പകൾ അനുവദിക്കാൻ പദ്ധതി തയ്യാറാക്കിയിട്ടുണ്ടോയെന്ന് അറിയിക്കുമോ;

ബി) സംസ്ഥാനത്ത് മഴക്കെടുതി മൂലമുണ്ടായ നാശനഷ്ടങ്ങൾക്ക് പരിഹാരം കാണുന്നതിന്റെ ഭാഗമായി പ്രളയ ബാധിത പ്രദേശമായി പ്രഖ്യാപിച്ചിട്ടുള്ള ഇടങ്ങളിലെ കാർഷിക കടങ്ങൾക്ക് 31.07.2018 മുതൽ ഒരു വർഷത്തേക്ക് മൊറാട്ടോറിയം പ്രഖ്യാപിച്ചിട്ടുണ്ട്. പ്രളയം ബാധിച്ച ജില്ലകളിലെ കർഷകരുടെ കാർഷിക വായ്പകൾ ഓവർ ഡ്യൂ ആയിട്ടില്ലെങ്കിൽ പുനഃക്രമീകരിക്കാൻ പ്രളയാനന്തരം കൂടിയ പ്രത്യേക എസ്.എൽ.ബി.സി. തീരുമാനമെടുത്തിട്ടുണ്ട്. കൂടാതെ മൊറാട്ടോറിയം പീരിയഡ് കഴിഞ്ഞ ശേഷം ടോ ലോൺ ആക്കിയാൽ കൂട്ടു പലിശ ഒഴിവാക്കി സാധാരണ പലിശ മാത്രം ഈടാക്കാനും തിരിച്ചടക്കാനുള്ള തുക തവണകളായി 5 വർഷം കൊണ്ട് അടച്ചു തീർക്കുന്ന രീതിയിൽ ക്രമീകരിക്കാനും എസ്.എൽ.ബി.സി തീരുമാനമെടുത്തിട്ടുണ്ട്. അധിക സൈക്യൂരിറ്റി ഇല്ലാതെ തന്നെ കൃഷി ചെയ്യുന്ന വിസ്തീർണ്ണം സ്കെയിലിൽ ഓഫ് ഫിനാൻസും മറ്റു മാർഗ്ഗനിർദ്ദേശങ്ങളും അടിസ്ഥാനമാക്കി പുതിയ വിള വായ്പ പകൾ (Crop loans) അനുവദിക്കാനും എസ്.എൽ.ബി.സി. തീരുമാനമെടുത്തിട്ടുണ്ട്.

സി) ഐക്യരാഷ്ട്രസഭയുടെ കീഴിലുള്ള അന്താരാഷ്ട്ര കാർഷിക വികസന നിധിയുടെ സഹായത്തോടെ എന്തെല്ലാം പുനരുദ്ധാരണ പദ്ധതികളാണ് നടപ്പാക്കുന്നത്; പ്രസ്തുത ധനസഹായത്തിനുള്ള റിപ്പോർട്ട് സമർപ്പിച്ചിട്ടുണ്ടോ; വിശദമാക്കുമോ;

സി) ഐക്യരാഷ്ട്രസഭയുടെ കീഴിലുള്ള അന്താരാഷ്ട്ര കാർഷിക വികസന നിധിയുടെ സഹായത്തോടെ കാർഷിക മേഖലയുടെ പുനരുദ്ധാരണത്തിനായി കൃഷി വകുപ്പ് ഡയറക്ടർ സമർപ്പിച്ച 745 കോടി രൂപയുടെ (IFAD- 500 കോടി രൂപ, സംസ്ഥാന സർക്കാർ- 245 കോടി രൂപ) പ്രോജക്ട് പ്രൊപ്പോസൽ സർക്കാർ പരിശോധിച്ചു വരുന്നു.

ഡി) കാർഷിക മേഖലയിൽ നിലവിലുണ്ടായിട്ടുള്ള പ്രതിസന്ധികൾ മറികടക്കുന്നതിന് അഗ്രോ സർവ്വീസ് സെന്ററുകൾ, കാർഷിക കർമ്മസേന തുടങ്ങിയവയുടെ പ്രവർത്തനങ്ങൾ വിപുലപ്പെടുത്തുന്നതിനായി സൗകര്യം നൽകി സ്വീകരിക്കുമോ?

ഡി) കാർഷിക മേഖലയിൽ നിലവിലുണ്ടായിട്ടുള്ള പ്രതിസന്ധികൾ മറികടക്കുന്നതിനുള്ള പുനരുദ്ധാരണ പ്രവർത്തനങ്ങളിൽ അഗ്രോസർവ്വീസ് സെന്ററുകളും കാർഷിക കർമ്മസേനകളും വിവിധ പ്രവർത്തനങ്ങളിൽ ഭാഗമാകുന്നുണ്ട്. കർഷകരുടെ വീടുകളിൽ അടിഞ്ഞു കയറിയ മണ്ണും മാറ്റി വാസയോഗ്യമാക്കുക, കൃഷിയിടങ്ങൾ പുനർസൃഷ്ടിക്കുക, കൃഷിയോഗ്യമാക്കുക, നിലവിലുള്ള കൃഷി സംരക്ഷിക്കുക, കിണറുകൾ വൃത്തിയാക്കുക, സംരക്ഷിക്കുക, തുടങ്ങി വിവിധങ്ങളായ പ്രവർത്തനങ്ങളിൽ അഗ്രോസർവ്വീസ് സെന്ററുകളും കർമ്മസേനകളും മികച്ച സേവനം നൽകുന്നുണ്ട്.

2018-19 വർഷം 18 അഗ്രോസർവ്വീസ് സെന്ററുകളും 100 കാർഷിക കർമ്മസേനകളും പുതുതായി ആരംഭിക്കുന്നുണ്ട്. കൂടാതെ അഗ്രോസർവ്വീസ് സെന്ററുകൾക്കും കാർഷിക കർമ്മസേനകൾക്കും ആവശ്യമായ യന്ത്രോപകരണങ്ങൾ നൽകുന്നതിനും നടപടികൾ സ്വീകരിച്ചുവരുന്നു.

Maya P

സെക്ഷൻ ഓഫീസർ